



Бр. 01-302/1  
Скопје, 23.06.2022

Врз основа на член 49 став (2) и член 57 став (2) од Законот за организација и работа на органите на државната управа („Службен весник на Република Македонија“ бр. 58/00, 44/02, 82/08, 167/10 и 51/11) член 24 став 1, како и согласно Законот за лобирање („Службен весник на Република Северна Македонија“ бр. 122/2021), Комисијата за односи со верските заедници и религиозни групи, на 07.06.2022 г. го донесе следниот

## П РА В И Л Н И К за уредување на правила за постапување во согласност со Законот за лобирање

### 1. ПРЕДМЕТ НА УРЕДУВАЊЕ

Со овој акт се уредуваат правила за:

- остварување и евиденција на контактите со цел лобирање;
- идентификувањето и евиденцијата на лицата кои остваруваат контакти во институциите;
- транспарентни процеси на подготвување, донесување и изменување на јавни политики, односно програми, закони или подзаконски или други општи акти, што вклучуваат објавување на податоци за идентитетот на сите учесници во процесот, субјектите чии интереси биле застапувани, условите под кои учеството било остварено и исплатените надоместоци за истото и
- проактивно објавување на соопштенија за остварени официјални средби и состаноци, со податоци за присутните учесници и предметот на дискусија.

### 2. ОСТВАРУВАЊЕ И ЕВИДЕНЦИЈА НА КОНТАКТИТЕ СО ЦЕЛ ЛОБИРАЊЕ

Лице кај кое се лобира во Комисијата за односи со верските заедници и религиозни групи во смисла на член 2 од Законот за лобирање е Директорот на Комисијата за односи со верските заедници и религиозни групи.



Контакт со цел лобирање е посредна или непосредна комуникација со лицата кај кои се лобира, без оглед на локацијата каде таа се остварува, начинот и средството за комуникација кое се користи.

## 2.1 Остварување на контакти со цел лобирање

Барање за остварување на контакт со цел лобирање може да претставува секое усно/писмено барање за состанок или средба, телефонски контакт или контакт преку електронска пошта, насочено кон лицата кај кои се лобира во Комисијата за односи со верските заедници и религиозни групи.

Лицата кај кои се лобира треба да ја утврдат целта на бараниот контакт, при што по потреба може да побараат повеќе информации за бараниот контакт.

Доколку од лицето кое ги контактира не ги добијат податоците потребни за утврдување на целта на бараниот контакт, лицата кај кои се лобира го прекинуваат натамошниот контакт со тоа лице.

Кога лицата кај кои се лобира ќе утврдат дека контактот е со цел лобирање, понатаму пристапуваат кон проверка на лицето кое ги контактира и за таа цел бараат лицето кое ги контактира да достави податоци за идентификација како лобист или претставник на лоби организација, како и податоци за нарачателот на лобирањето.

Доколку лицето кое ги контактира не ги даде или одбие да ги даде податоците потребни за вршење на проверка, односно даде невистинити или нецелосни податоци за вршење на проверка, лицата кај кои се лобира го прекинуваат натамошниот контакт со тоа лице.

Проверката се врши преку споредување на податоците за идентификација, со податоците запишани во Регистарот на лобисти, лоби организации и лобирање на веб страницата на Државната комисија за спречување на корупцијата.

Ако со извршената проверка се утврди дека лицето кое ги контактира е запишано во Регистарот на лобисти, лоби организации и лобирање и има активен статус на лобист / претставник на лоби организација, лицата кај кои се лобира може да договорат остварување на контактот со тоа лице, во определено време и на определено место.

Контактот за лобирање може да се оствари преку состанок/средба, телефонски повик, како и преку електронски средства (електронска пошта, интернет платформа за состаноци и слично).

При остварувањето на контактот со цел лобирање, лобистот/претставникот на лоби организацијата, може да даде податоци и информации за предметот на лобирање, усно или во писмена форма, како и да достави материјал кој се однесува на предметот на лобирање.

Лицата кај кои се лобира ќе го прекинат контактот и ќе одбијат натамошен контакт со лобистот, лоби организацијата или претставник на лоби организацијата кога ќе утврдат дека постапуваат спротивно на одредбите од Законот за лобирање.



На лицето кај кое се лобира, за постапувањето опишано во овој член му асистираат ангажираните и задолжени административни службеници за поддршка на неговата работа, или активноста кон која лобирањето е насочено.

## **2.2 Евиденција на контакти со цел лобирање**

Комисијата за односи со верските заедници и религиозни групи води евиденција на контактите остварени со цел лобирање.

Евиденцијата на остварените контакти ја води лице од редот на административните службеници, определено од Директорот на Комисијата за односи со верските заедници и религиозни групи за таа цел.

Евиденцијата на контакти со цел лобирање се води на посебен образец, кој ги содржи следните податоци:

- Име и презиме на физичкото лице/назив на правното лице кое остварило контакт со цел лобирање;
- Контакт информации за лобистот/претставникот на лоби организацијата;
- Име, презиме и функција на лицето/лицата кај кои се лобирало;
- Датум, место и начин на остварување на контактот;
- Предмет на лобирање и
- Други релевантни податоци.

Образецот за евиденцијата на контакти е составен дел од овој акт.

## **3. ИДЕНТИФИКУВАЊЕ И ЕВИДЕНЦИЈА НА ЛИЦАТА КОИ ОСТВАРУВААТ КОНТАКТИ ВО КОМИСИЈАТА ЗА ОДНОСИ СО ВЕРСКИТЕ ЗАЕДНИЦИ И РЕЛИГИОЗНИ ГРУПИ**

Покрај контактите остварени со цел лобирање, сите лица кои остваруваат контакти во Комисијата за односи со верските заедници и религиозни групи треба да се идентификуваат и за истите се води евиденција.

Евиденција на контактите води лице од редот на административните службеници, определено од Директорот на Комисијата за односи со верските заедници и религиозни групи.

За остварување на контакт со службени лица во Комисијата за односи со верските заедници и религиозни групи, лицето кое е заинтересирано да оствари контакт е должно да се идентификува, односно да го наведе своето име и презиме и целта за која бара остварување на контакт.



Доколку лицето не ги наведе горенаведените податоци, лицето задолжено за водење на евиденцијата на контакти, ќе побара од лицето да ги даде бараните информации, а доколку не постапи по барањето, комуникацијата ќе се прекине.

Лицето задолжено за водење на евиденцијата на контакти, го информира Директорот на Комисијата за односи со верските заедници и религиозни групи за бараниот контакт, кој определува кое службено лице/службени лица ќе оствари/остварат контакт со барателот на контактот.

Лицето задолжено за водење на евиденцијата на контакти усно и преку електронска пошта го известува службеното лице кое е определено да оствари контакт со барателот на контактот, со наведување податоци на барателот и целта на бараниот контакт и се определува начин и време на остварување на контактот.

Контактот може да се оствари лично во просториите на Комисијата за односи со верските заедници и религиозни групи, со телефонски разговор или преку користење на електронски средства (е-пошта, интернет платформа за состаноци и сл.).

При остварување контакт во службените простории на Комисијата за односи со верските заедници и религиозни групи, лицето е должно да се идентификува со покажување документ за идентификација на службеното лице со кое се остварува контактот.

Евиденцијата на контакти се води на посебен образец, кој ги содржи следните податоци:

- Име и презиме на барателот на контактот;
- Име, презиме и функција на претставникот/ците на Комисијата за односи со верските заедници и религиозни групи кои учествувале на средбата/состанокот;
- Датум и начин на остварување на контактот;
- Цел на контактот и
- Други податоци.

Образецот за евиденцијата на контакти е составен дел од овој акт.

#### **4. ПОДГОТВУВАЊЕ, ДОНЕСУВАЊЕ И ИЗМЕНУВАЊЕ НА ЈАВНИ ПОЛИТИКИ, ПРОГРАМИ, ЗАКОНИ, ПОДЗАКОНСКИ ИЛИ ДРУГИ ОПШТИ АКТИ**

Во случај кога Комисијата за односи со верските заедници и религиозните групи отпочнува процес на креирање на јавна политика, програма, стратегија, подзаконски правен акт, или закон, односно друг општ акт, води транспарентен процес во кој ги нотира сите лица кои се дел од процесот, утврдува рамка на предвидени активности и временски одредници за секоја предвидена активност, ги нотира сите субјекти чии интереси биле застапувани, составува писмено образложение во однос на потребата од



преземениот процес и очекуваните придобивки, а притоа ги нотира и вклучените лобисти, доколку имало такви во процесот.

Комисијата составува информација со сите податоци опишани во претходниот став и истата ја објавува на својата веб страна, најдоцна во рок од пет работни дена по завршување на процесот.

Комисијата во информацијата ги додава и информациите во однос на ангажирани стручни лица за потребите од спроведување на процесот и износите на нивната финансиска надокнада.

## **5. ПРОАКТИВНО ОБЈАВУВАЊЕ НА СООПШТЕНИЈА ЗА ОСТВАРЕНИ ОФИЦИЈАЛНИ СРЕДБИ И СОСТАНОЦИ**

Комисијата за односи со верските заедници и религиозни групи на официјалната веб страница [www.kovz.gov.mk](http://www.kovz.gov.mk) редовно ќе објавува соопштенија за сите остварени официјални средби и состаноци, без разлика дали средбата/состанокот е со цел лобирање или е со друга цел, кога институцијата ќе процени дека се работи за средба за која е значајно да биде запознаена јавноста.

Советникот за медиуми, во координација со лицето задолжено за координација на спроведувањето на проектите и активностите на Комисијата, а по насоки на раководството соопштението го објавува веднаш, а најдоцна во рок од 3 работни дена по одржување на официјалната средба, односно состанок.

Во соопштението за остварените официјални средби и состаноци, зависно од целта на средбата/состанокот, се содржани следните податоци:

### **А) ОСТВАРЕНИ СРЕДБИ/СОСТАНОЦИ СО ЦЕЛ ЛОБИРАЊЕ**

1. датум, време, начин и место на остварување на средбата/состанокот;
2. да се наведе дека средбата/состанокот е со цел лобирање;
3. име, презиме и функција на лицето/лицата кај кои се лобира, други претставници на Комисијата за односи со верските заедници и религиозни групи кои учествувале на средбата/состанокот;
4. име и презиме на лобистот/назив на лоби организацијата – кои учествувале на средбата/состанокот;
5. податоци за нарачателот на лобирањето;
6. краток опис на предметот на лобирање за кој се дискутирало на средбата/состанокот;
7. краток опис на документацијата споделена во врска со предметот на лобирање и
8. фотографии/видео запис од средбата/состанокот (по можност)

**Б) СРЕДБИ И СОСТАНОЦИ ОСТВАРЕНИ СО ДРУГА ЦЕЛ**

1. датум, време, начин и место на остварување на средбата/состанок;
2. цел на средбата/состанокот;
3. име, презиме и функција на претставникот/ците на Комисијата за односи со верските заедници и религиозни групи кои учествувале на средбата/состанокот;
4. име, презиме/назив на правно лице/ на учесниците со кои е одржана средбата/состанокот и во кое својство учествувале;
5. краток опис на предметот на дискусија на средбата/состанокот;
8. краток опис на споделената документација (доколку постои) и
8. фотографии/видео запис од средбата/состанокот (по можност).

Објавените соопштенија за остварените официјални средби/состаноци ќе бидат достапни на официјалната веб-страница во период од пет години од денот на објавувањето.

**6. ПРЕОДНИ И ЗАВРШНИ ОДРЕДБИ**

Правилникот за утврдување на правила согласно член 24 од Законот за лобирање имаат обврска да го почитуваат сите службени лица вработени во Комисијата за односи со верските заедници и религиозни групи, без исклучок.

Во рок од 30 дена од денот на донесувањето, Комисијата за односи со верските заедници и религиозни групи ќе ја извести Државната комисија за спречување на корупцијата за утврдените правила и процедури и ќе го достави внатрешниот акт заради објавување во Регистарот на лобисти, лоби организации и лобирање.

Овој внатрешен акт влегува во сила со денот на неговото донесување, а ќе биде објавен на веб страницата на Комисијата за односи со верските заедници и религиозни групи [www.kovz.gov.mk](http://www.kovz.gov.mk).

Комисијата за односи со  
верските заедници и религиозни групи

Директор

Даријан Сотировски





Образец за евиденција на контакти со цел лобирање
1. Име и презиме на физичкото лице/назив на правното лице кое остварило контакт со цел лобирање
-
2. Контакт информации за лобистот/претставникот на лоби организацијата
Адреса:
Телефон:
Е-адреса:
Веб-страница:
3. Име, презиме и функција на лицето/лицата кај кои се лобирало
-
-
-
4 Датум, место и начин на остварување на контактот
5. Предмет на лобирање
6. Други релевантни податоци



**Образец за евиденција на контакти**

1. Име и презиме на барателот на контактот

-

2. Име, презиме и функција на претставникот/ците на Комисијата за односи со верските заедници и религиозни групи кои учествуваат на средбата/состанокот

-

4 Датум и начин на остварување на контактот

5. Цел на контактот

6. Други податоци